
IshvaraproktaM Rudrakshavrikshotpattivarnanam

ಈಶ್ವರಪ್ರೋಕ್ತಂ ರುದ್ರಾಕ್ಷವೃಕ್ಷೋತ್ಪತ್ತಿವರ್ಣನಂ

Document Information



Text title : IshvaraproktaM Rudrakshavrikshotpattivarnanam

File name : IshvaraproktaMrudrAkShavRRikShotpattivarnanam.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshvarAkhyah dashamAMshaH | adhyAyaH 15 | 11-39||

Latest update : September 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 9, 2024

sanskritdocuments.org

ಈಶ್ವರಪ್ರೋಕ್ತಂ ರುದ್ರಾಕ್ಷವೃಕ್ಷೋತ್ಪತ್ತಿವರ್ಣನಂ



(ಶಿವರಹಸ್ಯಾಂತರ್ಗತೇ ಈಶ್ವರಾಖ್ಯೇ)

- ಶಿವಪಾರ್ವತೀಸಂವಾದೇ -

ದೇವೀ ಉವಾಚ .

ರುದ್ರಾಕ್ಷಮಹಿಮಾ ಶಂಭೋ ನ ಶ್ರುತೋ ವಿಸ್ತರಾನ್ಮಯಾ .

ತನ್ಮೇ ಕೌತುಕಮುತ್ಕೃಷ್ಟಂ ಶ್ರೋತುಂ ತನ್ಮಹಿಮಾಂ ವಿಭೋ .. 11..

ತವಾಮೃತಮುಖಾಂಭೋಜ ಚಂಚರೀಕಾಯತೇ ಮನಃ .

ಕಥಾಸುಧಾರಸಂ ಪಾತುಮಿಚ್ಛಾ ಸ್ವಚ್ಛಾಸ್ತಿ ಮೇ ಶಿವ .. 12..

ರಹಸ್ಯಮಪಿ ಮೇ ಬ್ರೂಹಿ ಸಾವಧಾನಾಸ್ಮಿ ಸಾಂಪ್ರತಂ .

ಸ್ಯಂದ ಉವಾಚ .

ಇತ್ಯುಕ್ತಂ ಗಿರಿಜಾವಾಕ್ಯಂ ಶ್ರುತ್ವಾ ಚಂದ್ರಕಲಾಧರಃ .. 13..

ಪ್ರಹಸ್ಯಾಹ ಮಹಾದೇವಃ ಕೈಲಾಸೇ ಗಿರಿಜಾಂ ತದಾ .

ಈಶ್ವರಃ ಉವಾಚ .

ಶೃಣು ತ್ವಮಗಚೇ ಜಾಯೇ ಪುಲ್ಲಹಲ್ಲಕಗಂಧಿನಿ .. 14..

ಧಮ್ನಿಲ್ಲಮಲ್ಲೀವಿಮಲಗಂಧಬಂಧಕಚೇ ಶಿವೇ .

ರೌಚ್ಯೇ ಮನೋರಂತರೇ ತೇ ದಿತಿಜಾ ವರದರ್ಪಿತಾಃ .. 15..

ಕಶ್ಯಪಸ್ಯಾನ್ವಯೇ ಜಾತಾ ಮಹಾಬಲಪರಾಕ್ರಮಾಃ .

ದೇವಾಂಜಿಗೃಶ್ಚ ಸಂಗ್ರಾಮೇ ತೇಽಸಕೃನ್ಮತ್ತರಾಯಣಾಃ .. 16..

ಬ್ರಹ್ಮವಿಷ್ಣ್ವಾದಯೋ ದೇವಾಸ್ತೈರ್ಜಿತಾ ಬಲವತ್ತರೈಃ .

ಐರಾವತಸಮಾರೂಢಃ ಸುರಬೃಂದೈಃ ಪುರಂದರಃ .. 17..

ರಣೇ ನಿರಾಕೃತೋ ದೈತ್ಯೈರ್ಮದ್ದತ್ತವರದರ್ಪಿತೈಃ .

ವಿದ್ವಸ್ತಾ ಮುನಯಃ ಸರ್ವೇ ಲೋಕಾಶ್ಚೈವ ಚತುರ್ದಶ .. 18..

ಅಧರೋತ್ತರಮುದ್ಭಾಂತಂ ಜಗಚ್ಚಕ್ರುರ್ಬಲೋದ್ಧತಾಃ .

ಯಜ್ಞಭಾಗಭುಜಃ ಸರ್ವೇ ಕೃತಾಸ್ತೇ ಬಲಿಭೋಜನಾಃ .. 19..

ಪಿತರಃ ಕಾತರಾ ಜಾತಾ ಮರುತೋ ಮರುತೋಽಭವನ್ .

ವಸವಶ್ಚಾಸುಭಿರ್ಹೀನಾ ವಾಯುರಾಯುನಿರಾಶವಾನ್ .. 20..

ಗೋವಿಂದೋ ಮಂದಗರ್ವೀಽಭೂದ್ಬ್ರಹ್ಮಾಽಜಿಹ್ಮತ್ವಮಾಪ್ತವಾನ್ .

ಆದಿತ್ಯಾ ವಸುಮತ್ಯಾಂ ಹಿ ವಿಚರಂತಿ ಪೃಥಗ್ವನೈಃ .. 21..
 ವಿಶ್ವಾಸಹೀನೋ ಭಗವಾನ್ ವಿಶ್ವೇದೇವಾಸ್ತದಾಽಬಲಾಃ .
 ರುದ್ರಾ ದರಿದ್ರಾ ಹ್ಯಭವನ್ಮಾತೃಂಡಾ ಮೂಢತಾಂ ಗತಾಃ .. 22..
 ಯಕ್ಷಾಶ್ಚ ಧ್ವಂಸಿತಾ ದೈತ್ಯೈರ್ಧ್ವಾಂಕ್ಷಾ ಇವ ಮಹಾಬಲೈಃ .
 ಸಮೀರಣೋಽಥ ವರುಣೋ ರಣೇ ದೈತ್ಯೈಃ ಪರಾಜಿತೌ .. 23..
 ಅಶ್ವಿನೌ ಶ್ವಾಸಹೀನೌ ತೌ ಕಾಂದಿಶೀಕೌ ದಿಶಾಸು ವೈ .
 ಕೃಶಃ ಕೃಶಾನುರೇತಾಶ್ಚ ಗಂಧರ್ವಾ ದೈರ್ಯವರ್ಜಿತಾಃ .. 24..
 ಮುನಯೋ ಮನವಶ್ಚೈವ ವಾಮನಾಃ ಪ್ರಾದ್ರವಂಸ್ತದಾ .
 ಅಪಸರ್ಪಂತಿ ಸರ್ಪಾಸ್ತೇ ದೈತ್ಯಭೀತ್ಯಾ ದಿಶೋದಶ .. 25..
 ದಿಶಾಗಜಾ ಮದೋದ್ಭೂತಾ ಮದಧಾರಾವಿವರ್ಜಿತಾಃ .
 ತರ್ಜಿತಾಃ ಪರ್ವತಾಃ ಸರ್ವೇ ಪಕ್ಷಗರ್ವವಿವರ್ಜಿತಾಃ .. 26..
 ವೇದಾ ನಿರ್ವೇದಮಾಪನ್ಯಾಃ ಶಕ್ರಸ್ತಕ್ರಮಯಾಚತ .
 ದೀನಾ ಹೀನಬಲಾಃ ಸರ್ವೇ ಸುರಾ ದೈತ್ಯಪರಾಜಿತಾಃ .. 27..
 ಪ್ರಣವಃ ಪ್ರಾಣಹೀನೋಽಭೂತ್ಕುಬೇರೋ ಬೇರವರ್ಜಿತಃ .
 ತ್ರಿವಿಷ್ಟಪನಿವಿಷ್ಟಾ ಯೇ ತೇ ಭೂಮೌ ಕಷ್ಟಜೀವಿನಃ .. 28..
 ಏವಂ ಬ್ರಹ್ಮಾಂಡಮುದ್ಭಾಂತಂ ದೈತ್ಯದಂಡೇನ ಪೀಡಿತಂ .
 ನಿಃಸ್ವಾಧ್ಯಾಯವಷಟ್ಕಾರಂ ಸದಾ ಮಖಮುಖೋಜ್ಜಿತಂ .. 29..
 ಲೇಖದುಃಖಪ್ರದಂ ಚೈವ ಜಗದಾಸೀಚ್ಛರಾಚರಂ .
 ಸಂತಪ್ತಾ ವ್ಯಥಿತಾಶ್ಚೈವ ಗೀರ್ವಾಣಾಶ್ಚರ್ಣವಂ ಗತಾಃ .. 30..
 ಸಾಗರಾ ಗರವೇಗೇನ ಬಡವಾಗ್ನಿಮುಖೇಽರ್ಪಿತಾಃ .
 ನ ವಾತಿ ವಾತಪೋತೋಽಪಿ ದೈತ್ಯಭೀತ್ಯಾಽನಿಶಂ ಶಿವೇ .. 31..
 ಅಗ್ನಿರೂರ್ಧ್ವಶಿಖಶ್ಚಾಪಿ ವಿಶಿಖಶ್ಚಾಪ್ಯಧಃಶಿಖಃ .
 ವಿದ್ಯುತೋ ದ್ಯುತಿಹೀನಾಶ್ಚ ಸೋಮೋ ಮ್ಲಾನವಪುರ್ಧರಃ .. 32..
 ಚಂಡರಶ್ಮಿರ್ಮಂದರಶ್ಮಿರಭೂದ್ಧೈತ್ಯಪರಾಜಿತಃ .
 ಕ್ರೂರಾಕ್ಷೇಣಾಪಿ ತೇ ದೇವಿ ತಾರಾಕ್ಷೇಣ ಪರಾಜಿತಾಃ .. 33..
 ತಾರಾಭಾರಾಇವಾಪೇತುರ್ಮಕರಾಕ್ಷೇಣ ಪೀಡಿತಾಃ .
 ಕಲ್ಪವೃಕ್ಷಾಃ ಕ್ಷಿತಿತಲೇ ಸಮಾನೀತಾಶ್ಚ ನಂದನಾತ್ .. 34..
 ಬಲವದ್ವಿಕೃತಂ ಲೋಕಂ ತದಾ ವಿದ್ಯುತ್ಸುಮಾಲಿನಾ .
 ಏವಂ ಕ್ರೂರರಣಕ್ಷೋಣ್ಯಾಂ ಬಾಣಾಸಿಪರಿದ್ಧೈಃ ಶರೈಃ .. 35..
 ಐರಾವತೋ ರಾವಿತಶ್ಚ ಶಕ್ರೋ ವಿಕ್ರಮವರ್ಜಿತಃ .
 ಅಸಕೃತ್ತರ್ಜಿತಾ ದೇವಾ ಜಗಚ್ಛಕ್ರಂ ಚ ಭರ್ಜಿತಂ .. 36..

ನ ವೀರ್ಯವೀರ್ಯಾಃ ಸರ್ವೇಽಪಿ ಆರ್ಯಧರ್ಮವಿವರ್ಜಿತಾಃ .

ತತ್ರ ದೇವೈಃಸ್ತುತೋ ದೇವಿ ಬ್ರಹ್ಮವಿಷ್ಣುಪುರೋಗಮೈಃ .. 37..

ತ್ರಿಪುರಾಣಾಂ ವಧಾರ್ಥಾಯ ಮತಿಂ ಕೃತ್ವಾಹಮಾಸ್ಥಿತಃ .

ಬ್ರಹ್ಮಾದಿಸ್ತುತೀತೋಽಪಿ ತೋಽಹಮಗಜೇ ತ್ರೈಲೋಕ್ಯರಕ್ಷಾಕ್ಷಮೈಃ

ಮನ್ನೇತ್ರಪ್ರಭವಾಶ್ರುಭಿಃ ಪ್ರಭವಿತಾ ರುದ್ರಾಕ್ಷವೃಕ್ಷಾಃ ಕ್ಷಿತೌ .

ದ್ವಾತ್ರಿಂಶತ್ಪ್ರಭವಾ ಭವಂತಿ ನಿಯತಂ ತದ್ವೀಜಮೇವಾಮಲೇ

ಧಾರ್ಯಂ ವೈದಿಕಸಮ್ಮತಂ ಶ್ರುತಿಶಿರೋವಾರ್ತಾಸು ನಿರ್ವರ್ತಿತಂ .. 38..

ತ್ಯಕ್ಷಾನುಕ್ಷಣ ವೀಕ್ಷಣೇನ ಭಗದೃಕ್ಸಂಧುಕ್ಷಲಿಂಗಾರ್ಚಕೋ

ರುದ್ರಾಕ್ಷೋರುವಲಕ್ಷದಿವ್ಯಭಸಿತಾಲಂಕಾರಪುಂಡ್ರಾಂಕ ಧೃಕ್

ಪಾಪಧ್ವಾಂಕ್ಷನಿವಾರಣಾಯ ಸಕರಾಸಂಗಾಶ್ಮಸಂಕ್ಷೇಪಕೋ

ಮೋಕ್ಷಶ್ರೀಕರಸಂಗಸಂಭವಮಹಾನಂದಾಂಬುಪಾನೋದ್ಯತಃ .. 39..

.. ಇತಿ ಶಿವರಹಸ್ಯಾಂತರ್ಗತೇ ಈಶ್ವರಪ್ರೋಕ್ತಂ ರುದ್ರಾಕ್ಷವೃಕ್ಷೋತ್ಪತ್ತಿವರ್ಣನಂ
ಸಂಪೂರ್ಣಂ ..

- .. ಶ್ರೀಶಿವರಹಸ್ಯಂ . ಈಶ್ವರಾಖ್ಯಾಃ ದಶಮಾಂಶಃ . ಅಧ್ಯಾಯಃ 15 . 11-39..

- .. shrIshivarahasyam . IshvarAkhyāH dashamAMshaH . adhyAyaH 15 . 11-39..

Notes:

Upon being asked by Devī ದೇವೀ about how the Rudrākṣa Vṛkṣa ರುದ್ರಾಕ್ಷ ವೃಕ್ಷ
manifested, Śiva ಶಿವ describes the related story of TripuraSaṃhāra ತ್ರಿಪುರಸಂಹಾರ.

Proofread by Ruma Dewan

——
Ishvaraproktam Rudrakshavrikshotpattivarnanam

pdf was typeset on September 9, 2024

——
Please send corrections to sanskrit@cheerful.com

